

ప్రేమ రోడ్డెక్కింది

“నేను నాగేసర్రావునే అవ్వడినాను. కాదూ కూడదంటే సాకిరేవు నెర్లో పడి సస్తాను. నా బొందికి కల్లెణం నెయ్యండి.” — అని తెగేసి చెప్పేసి.... అంతవరకూ తలుపు కానుకు నించున్న సీతాలు విసురుగా వెనక్కి తిరిగి పాకలోంచి బయటి కెళ్ళిపోయింది.

సీతాలు అమ్మా, అయ్యా మొహా మొహాలు చూసుకున్నారు. దిమ్మె రోయినట్టు కూచున్నారు. పొద్దుట్నుంచి కూతురికి నూరిపోసిందంతా గోదాబ్లో కలిసిపోయింది. మేనత్త కొడుకుని చేసుకోతానికి సీతాలు ససేమిరా ఒప్పు కోలేదు.

చాకలెంకడికి, రత్తమ్మకి పిల్లలు పోగాపోగా — “వాడ్డికాసులోడి ధరమాన” సీతాలు పుట్టి బతికి బట్టకట్టింది. చాకలి పనేమిటో ఎరక్కండా పదహారేళ్ళు పెరిగి ఈడొచ్చి విరబూసిన బంతిచెట్టులా తయారైంది. సీతాలు నిగనిగలాడే నేరేడుపండు నలుపు. ఎ తరి. చందమామలంతేసి కళ్ళు, జెర్రె గొడ్డంత జడ. ఎప్పుడూ గంజిపెట్టి ఇస్త్రీ చేసిన తాబొందులే కడుతుంది. ఎప్పుడేనా ముచ్చటకి.... ఏ కరణంగారి కూతురిదో, ముససబుగారి కోడలిదో పెద్ద పెద్ద పూలచీర కట్టి... కాటుకెట్టి... బొట్టెట్టి సింగారించుకుంటే.... “అమ్మోరులాగ” మిడిసి పడిపోతుంది. చాకలెంకడంటే వూళ్ళో పెద్ద లందరికీ తల్లో నాలిక. ఆ అభిమానం చేత సీతాలి మీదింకా మొగ మారా జుల కళ్ళు పళ్ళేదు.

అసలు సీతలు పుట్టేటప్పటికే-మేనత్త కొడుకు కొండయ్య అరేళ్ళ వాడు.... సీతలు కోసమే పెరుగుతున్నాడు. ఎంకడి అప్ప మంగమ్మ మొగుడు పోయింతర్వాత మారు మనువు కెళ్ళక తోడబుట్టిన వాడి పంచ చేరింది. కొండయ్య బాబుకి రెండెకరాల వరి పండే పొలం వుంది. మంగమ్మ రెండో పెళ్ళి చేసుకుంటే మొగుడి పొలం మీద హక్కులన్నీ వదిలేసుకో వాలన్నారు తెలిసిన వాళ్లు. మంగమ్మ వయసులోకూడా చిన్నదేం కాదు. అయినా ఎంకడు సంబంధాలు చూడాలని ప్రయత్నించాడు. మంగమ్మ వాప్పుకోలేదు. “మొగుళ్ళేకపోతే బతకొచ్చుగానీ.... ముద్దలేకపోతే బతక లేం. ఏటి కేడాదీ రెక్కల కష్టం మీద జరగాలంటే లాభంలేదు” అనేసింది. ఎంకడికి కూడా చెల్లెలి గుణం నచ్చి, “సెబాసు మంగీ! ఏల కిలువజేసే మాటన్నావే!” అని మెచ్చుకున్నాడు.

ఐదారు నెల్లపాటు వదినా మరదల్లిదరూ బగానే వున్నారు. తర్వాతర్వాతేవో ఎలకమీదా పిల్లిమీదా దెప్పుళ్లు ప్రారంభమయ్యాయి.

“అడోళ్ళు కీసు లాడుకుంటున్నారని” గ్రహించి ఎంకడు చెల్లెలి కోసం వేరే పాకవేసి.... తగూ తీర్చేశాడు. మేనల్లుడి పొలం మీద పెత్తన మంతా ఎంకడిదే. వేర్లు పడ్డాక అడవాళ్ళకి అభిమానాలు పుట్టుకొచ్చాయి. సీతలు పుట్టింతర్వాత తకరాలింకా ఎక్కు వయ్యాయి. నా కోడలంటే, నా అల్లుడని మచ్చుట్లతో, వేళాకోళాలతో కాలం గడుపుతున్నారు.

కొండయ్యకి సీతలంటే ఎంతో ముద్దు. చిన్నప్పుడు దాన్ని ఎత్తుకు మోసి, ఆడించి, నడిపించి, నవ్వించి తెగ సంతోషించేవాడు. మంగమ్మ కొడుకుని చూసి నవ్వుతూ, “ఎందుకూ దాన్ని చూసుకుని అలా మురిసి ముక్కలొతావు? పెళ్ళాన్ని బాగా తన్ని లొంగదీసి నీ సెప్పుచేతల్లో ఎట్టుకో” అనేది.

“అదే మొగుడి సెవులు మెలేస్తదిలే. ఏంటనుకున్నావో! నా బిడ్డ బంగారం ముద్ద” అని కూతుర్ని తెగ పొగుడుకునేది రత్తమ్మ. చాకిరేవు లోంచి వచ్చి వాళ్లతో సులక మంచాని కడ్డంగా పడు

కుని మధ్య మధ్య లేచి చుట్ట కాలుస్తూ - ఆడవాళ్ళ కబుర్లు సంబరంగా వింటూ వుండేవాడు ఎంకడు.

అంత నిశ్చింతగా గడిచి పోయాయి పదిహేనేళ్ళు.

కొండయ్య మంచి పనివాడయ్యాడు. చాకిరీ వూ, వ్యవసాయం రెండూ చక్కబెట్టుకుంటున్నాడు. మేనల్లుడి పొలం రెండెకరాలూ నాలుగెకరాలూ చేశాడు ఎంకడు. అందిరిమన్యా సీతాలికి అతిగారాబం.. విడిచిన గుడ్డ మడతబెట్టదు. కష్టమంటే ఎరగదు. సీతాకోక చిలకలాగ. సినిమా బొమ్మలాగ సింగారించుకుని వూరంతా తిరిగొస్తుంది. వాళ్ళమ్మ ఏపూట కాపూట గిన్నెలో అన్నం పెడితేగానీ తిండికి కూవోదు. తిన్న గిన్ని కడగదు—“దానికేం మారాణీ, నాలుగెకరాల పొలం వున్న మొగుడు.” అని సాటి పిల్లలంతా సీతాల్ని చూసి వుక్రోషంతో మూతులూ, ముక్కులూ, విరుచుకుంటూ వుంటారు.

సీతాలుకీ కొండయ్యకీ వె భవంగా పెళ్ళి చేసెయ్యాలని పెద్దవాళ్ళ ముగురికీ ఆరాటంగా వుంది, కొత్తగా కొన్న పొలం అప్పు తీర్చటంలో రెండేళ్ళనించీ పెళ్ళి వెనకపడుతూ వచ్చింది “ఇంట్లో సమ్మందం కంగా రెండుకూ? ఇయ్యాల కాకపోతే రేపు. ముందు అప్పులు తీరనియ్యండి.” అనీ ఆడవాళ్ళకీ నచ్చవెవ్నూ వస్తున్నాడు ఎంకడు. ఆ పెళ్ళి కొండయ్యకీ, సీతాలుకీ ఒక తియ్యటి కలలాగ వుంది.

ఐదారెల్ల క్రితం ఎక్కిణ్ణిం చో నాగేసర్రావు కాపరం వచ్చాడా వూరు. బెజవాడ నిం చొచ్చాడన్నారు కొంతమంది. కాకినాడ నించన్నారు కొంతమంది. మొత్తానికి బ స్తీనించే వచ్చా డాపల్లెటూరికి. మనిషి నీరు కావి గుడ్డలాగ ఎర్రగా వుంటాడు. పొడుగు లాగులు తొడిగి బొమ్మల కోతేస్తాడు. ఎప్పుడూ కాళ్ళకు రబ్బరు చెప్పులుంటాయి. సిగరెట్లు తెగ కాలుస్తాడు. చూడ్డానికి జోగ్గా సినిమా హీరోలాగ వుంటాడు.

నాగేసర్రావు వచ్చి.... వూరుకి తూర్పు వేపున చిన్న పాక వేయించి లాండ్రీ ప్రారంభించాడు. అక్కడే బోడెమ్మ హోటలూ....

నైకిలు షాపూ.... పేకట పాకా.... వున్నాయి. మర్రి చెట్టుకింద రిజి
వాళ్ళు అరటిపళ్ళవాళ్ళు అయిసు కుర్రాళ్ళు అందరూ చేరతారు. పగ
లంతా అక్కడ సందడిగానే వుంటుంది. తామరాకులు తేలే ఆ చెరువూ,
దాని వొడ్డున పెద్ద మర్రిచెట్టూ తప్ప ఆ వూరికి అందాలేమీలేవు. సౌక
ర్యాలూలేవు. డబ్బుగలవాళ్ళంతా పేకాడుకుంటూ వుంటారు. లేకపోతే
ఏదైనా బస్తీ పోతారు, ఆ వూరుకీ, ఆ మనుషులకీ హుషారు కలిగించేది
పేకట తర్వాత, పంచాయితీ ఎలకనే. ఆ ఎలకను అయిపోయింతర్వాత
వూరు చచ్చిపోతుంది. ఆ చావులోంచి కొంచెం వూపిరి పోసేవి సినిమా
కబుర్లు. ఆ వూళ్ళో ఆడవాళ్ళు, కుర్రకారూ సినిమాల మూలాన్నే బతికి
వున్నారు. రాత్రీ, పగలూ, ఇంటా బయటా ఎప్పుడూ సినిమా కబుర్లే
చెప్పుకుంటూ వుంటారు.

నాగేసర్రావు ఆ వూరికిన నాలుగైదు రోజులకి- "మీ వూరిలా
గుండేంటి?" అన్నాడు.

"ఇంకెలా గుండాలి?"

"ఎలా గుండాలా? పసుకాసుగుండాలి. కంకర్రోడ్లుండాలి. ఆసుపత్రు
లుండాలి. ఐస్కూలుండాలి. లయిబ్రరీ వుండాలి...."

"ఓ యబ్బో! అయ్యన్నీ గవర్నమెంట్లోడు సెయ్యాలి!"

"గవర్నమెంట్లో డెవడు? మనవే..."

"మనవా? హోర్నీ! బలేగన్నావ్."

"మీ ప్రెసిడెంటుగారేం చేస్తాడు?"

"రోజూ రిష్యా- ఎక్కి తాడేపల్లి గూడెం ఎల్తారు. ఆయన కెన్ని
యాతన్ను. ఇంకేం సెయ్యగల్గు?"

"పోనీ అయ్యన్నీ లేకపోయినా ఫర్వాలేదుగానీ.... అందరూ
డబ్బుగలోళ్ళే రెండేసెకరా లమ్మేసి ఒక సినిమాహాలన్నా కడితే ఎంత
బాగుంటది!" అన్నాడు నాగేసర్రావు. వినేవాడు నాగేసర్రావు సలహాకి
బాలా సంతోషించాడు. ఆ కబురు ఊళ్ళో సగం మందికి చెప్పాడు,

“ఎంతైనా బస్టివోడు. అడి కన్నీ తెలుస్తయ్యి.” అని తెగమెచ్చుకున్నారు కొంతమంది కుర్రకారు.

బస్టిలో లాగానే ఆ వూళ్ళో లాండ్రీకి పని బాగానే వస్తోంది. అరంటుగా నిముషాలమీద.... చీరెలూ.... పంచెలూ.... చొక్కాలూ.... అన్నీ ఇస్త్రీ చేసేసి ఇచ్చేస్తాడు నాగేశ్రావు. వారం రోజులకే గొప్ప పేరు వచ్చేసింది ఊళ్ళో. అతను ఇస్త్రీ చేస్తే నూలు గుడ్డయినా సిల్కులా మెరిసి పోతుందనీ. నెల రోజులదాకా నలగదనీ.... పాత గుడ్డ సరికొత్తదానిలా తయారౌతుందనీ.... ఊళ్ళో సగంమంది నాగేశ్రావు లాండ్రీకి ఎగబడటం మొదలు పెట్టారు.

నాగేశ్రావుకి తల్లితప్ప చేతికి సాయం ఎవ్వరూ లేరు. ఆ తల్లి కూడా చాలా ముసలది. కష్టపళ్ళేదు. ఇస్త్రీపెట్టెలో బొగ్గులుపోసి ఎర్రగా కాల్చిఇస్తుంది. కూడూ కూరా వొండుతుంది. ఇస్త్రీచేసిన బట్టలు ఇళ్ళకిచ్చి డబ్బులు తీసుకొస్తుంది. అంతేగానీ చాకిరేవు పని చెయ్యలేదు. లాండ్రీకొచ్చే గుడ్డలు ఉతకటానికొక మనిషికోసం వాకబు చేశాడు నాగేశ్రావు. ఎవరో ఎంకణ్ణి అడగమన్నారు. అడిగాడు నాగేశ్రావు. కొండయ్య సరేనంటే పనికొప్పుకున్నాడు ఎంకడు.

రోజూ సాయంత్రంవేళ ఎంకడే చాకిరేవులోంచి తిన్నగా లాండ్రీకి పోయి బట్టలప్పజెప్పి వచ్చేవాడు. ఒకనాడేదో పొలంపనిమీద పోయారు కొండయ్యా ఎంకడూ బట్టలింట్లో పడేసి. “వాలే సీతా! నా తల్లి.... ఈ వొక్కపూటకీ బట్టలిచ్చి రాయే అమ్మా!” అని కూతుర్ని బతిమాలింది రత్తమ్మ.

“మరే! నేనెందు కెళ్తానూ? కావాలంటే నువ్వెళ్లు. లేకపోతే అత్త నెల్లమను,” అని మొండికేసింది సీతాలు.

“నా తల్లివి కదూ?.... ఇంకెప్పుడూ ఎల్లాదులే, పాపం.... నాగేశ్రావు గుడ్డలకోసం సూస్తావుంటాడే,” అంది రత్తమ్మ.

సీతలు మనసులో మెరుపు మెరిసింది—“సరే! ఎలానే” అంది నవ్వుమొహంతో. సీతలు నాగేశ్వరావుని చాలాసార్లు చూసింది. అతని అందానికి.... నాజూకుతనానికి మురిసిపోయింది. “ఇంత అందమెనోళ్ళు సినిమాలో అన్నా వుంటారా?” అని తెల్లబోయింది. ఎలాగైనా నాగేశ్వరావుతో మాట్లాడాలని చాలాసార్లు ఉబలాటపడింది. ఎప్పుడూ సమయం కుదరలేదు. ఆ రోజున వాళ్ళమ్మ వెళ్ళమంటే సీతలుకి చాలా సంతోషం వేసింది.

“ఇంకా నిలబడ్డా వెందుకోలే!” అని వాళ్ళమ్మ బట్టలమూట అందించ బోతే—“ చ్చీ! ఇలాగేనా, మొగానికి పొగడ రాసుకోనీ.” అంటూ గబ గబా మొహం కడుక్కొచ్చి, రోజుకన్నా ఎక్కువ పొడర్ రాసుకుని, వేలె డెడల్పున కాటుక పెట్టుకుని, బొట్టు దిద్దుకుని, ఇస్త్రీ తాబోందు కట్టుకుని, సిల్కుపైట సెల్లా వేసుకుని, ముద్ద మందారపూలుగు త్తికట్టి తల్లో దోపుకుని అద్దంలో మొహం పెట్టి అందం చూసుకుంటూ కూచుంది.

“మొగుడికాడి కెల్లన్నట్టు ఏంటే నీ సింగారం?” అని మంగమ్మ కోడలి బుగమీదో పోటుపోడినే సీతలు అద్దంలోంచి బయటపడి— “సారేఅత్తా! నీ కెప్పుడూ ఆవూసులే!” అని మూతి తిప్పుకుని బట్టలమూట సొగసుగా చంకన పెట్టుకుని బయల్దేరింది. నడుస్తూవుంటే సీతలుకేవిటో గాభరాగా వుంది. నాగేశ్వరావుదగ్గరి కెళ్తున్నాననుకుంటే గుండెల్లో ఎందుకో గుబులుగా వుంది— అసలు “నాగేశ్వరావుతో ఎలాగ మాట్లాటం? బస్తీవోడు. యావంటాడో! ఏం తప్పడతాడో! నన్నుచూసి అందవెందే అనుకుంటాడేవో!” చచ్చే సిగ్గు ముంచుకొచ్చింది పరిగెట్టి వెనక్కెళ్ళిపో దామా అనుకుంది. మనసుముందుకే లాక్కెళ్ళింది. పెళ్ళినడక నడుస్తూ, నేలచూపులుచూస్తూ లాండ్రీపాకముందుకెళ్ళి నించుంది. నాగేశ్వరావు సిగరెట్టు కాలుస్తూ అప్పుడే పాకలోంచి బయటికి రాబోయి గుమ్మంలో ఆగిపోయాడు. తెల్లటి యంగీమీద కంపెనీ బనీను వేసుకున్నాడు. ఆ ఒక్క చూపుతే తళుక్కుమన్నట్టు ఎంతో షోగ్గా కనబడ్డాడు.

సీతలు సిగ్గుపడి తల వంచేసుకుంది. “ఇస్త్రీ చెయ్యాలా? ఎప్పుడు గావాలి?” అన్నాడు నాగేశ్వరావు పలకరిస్తూ.

సీతలు తల కొంచెం పైకెత్తి, “ఉహూ! గుడ్డలు తెచ్చాను.” అంది ఎలాగో నోరు పెగుల్చుకుని.

“ఉతుకు గుడ్డలా?” అన్నాడు మళ్ళీ. సీతలు పూర్తిగా తలెత్తి కొంచెం కళ్ళు వాల్చుకుని- “ఎంకడి కూతుర్ని. మా బాబు పొలంకా డున్నాడని, మా అమ్మ నన్నట్టికెల్లమంది గుడ్డలు” అంది ధైర్యంగా.

“నువ్వా.... చెప్పవేం? లోపలికి రా! అమ్మా! ఈ పిల్లొచ్చింది చూడు” అని గట్టిగా కేకపెట్టి, సీతలు తెచ్చిన గుడ్డలన్నీ లెక్కచూసుకున్నాడు, నాగేశ్వరావు.

లాండ్రీపాక తాటాకులే అయినా లోపలికెళ్ళి చూస్తే మతిపోయింది సీతలుకి. పెద్ద బల్లమీద ఇస్త్రీపెట్టి వుంది. దాని దగ్గర బోలెడు గుడ్డలున్నాయి. చిన్న పీరువల్లో ఇస్త్రీ చేసిన బట్టలన్నీ ముద్దొచ్చేలాగ సరుకున్నాడు నాగేశ్వరావు. వచ్చే వాళ్లు కూచోటానికో బెంచీ వుంది. ఓ మేదర కుర్చీ కూడా వుంది. ఇక అలికిన గోడల్నిండా ఎన్ని బొమ్మలో! సీతలు ఆశ్చర్యపడుతూ కళ్ళతో చదవటం మొదలు పెట్టింది. “సాయిత్రీ, జెమునా, నాగేశ్వరావు, సూరేకాంతం, నాగేశ్వరావు, నాగేశ్వరావు, ఏడుకొండల దేవుడూ ఇజై లలితా, నాగేశ్వరావు, వాయ్జయంతీమాల, అంజనేయులువారూ, సచ్య సాయిబాబా, రేలంగీ, నాగేశ్వరావు, పద్మనాభం, నాగేశ్వరావు, అబ్బ! ఎన్ని బొబ్బోవులో!” చుట్టూ నాలుగోడలూ కలియచూసి తెగ ఆశ్చర్యపోయి- “ఎఱ్ఱి వోడి బొమ్మల్లేవే?” అంది సీతలు సిగ్గుపడుతూనే.

సీతల్ని ఎగాదిగా చూస్తూ నించున్న నాగేశ్వరావు అదోలా నవ్వి. “నాకు నాగేశ్వరావిష్టం” అన్నాడు.

“ఏం ఎఱ్ఱి రామారావంటే ఎందుకిష్టంలేదు?” అంది సీతలు సిగ్గుచుర్చిపోయి సూటిగా చూస్తూ.

నాగేసర్రావు మళ్ళా నవ్వి—“ఇష్టం లేదని నేనన్నానా?” అన్నాడు.

“మరి ఆడిబొమ్మ లెట్టలేదేం?”

“అది నా యిష్టం” నవ్వాడు.

సీతాలుకి ఉక్రోశం వచ్చింది. “నీ కిష్టం లేకపోతే ఎమ్మీవోడికేం నస్తంలేదు” అంది విసురుగా.

నాగేసర్రావు మళ్ళా నవ్వాడు. ఇంకో సిగరెట్టు వెలిగించాడు—
“కూచో, నించున్నావే?” అన్నాడు.

“ఊహలా! మా అమ్మ తిడద్ది ఎల్తాను” అంది కదలకుండా.

“ఎళ్ళుగానిలే! కూచో. నువ్వు సినిమాలన్నీ చూస్తావా?” అన్నాడు ఎంతో చనువుగా. అది చనువుకాదు. ఇంకా ఏవిటోలాగ అడిగినట్టుంది సీతాలికి, నాగేసర్రావులాగే చక్కగా మాట్లాడాలని, సూస్తాను, మా బావ కె తే మరీ ఇది. ఒక్కో సినిమా నాలుగేసి సార్లు సూస్తాడు” అంది కళ్ళు మెరిపిస్తూ.

నాగేసర్రావు కొంచెంసేపు వూరుకుని అన్నాడు - “మీకు రిగ్గా తెలవదు. మీది విలేజిగ్రామం. టౌనులో వోళ్ళంతా... నాగేసర్రావంచేనే పడినసార్లు.”

సీతాలు చాలా ఆశ్చర్యపోయింది—“ఎందు కలాగ పడిసావటం? ఎమ్మీవోడే బాగా సేస్తాడే స్టంట్లు.”

“అసలు వేక్షనంపే అదికాదు. మొకంలో చూపించాలి. కళ్ళల్లో చూపించాలి. అసలు నాగేసర్రావు మొకవేరే ఏరు.”

సీతాలుకి సర్రున కోపం వచ్చింది. “ఏరేలే! ఏరు కాకపోతే ఇద్దరికీ ఒకటే మొహం వుంటదా?” అంది వెటకారంగా.

“అబ్బే! అదికాదు. ఆసలు నాగేసర్రావు....”

“ఏంటే పిల్లా నువ్వుచిన్నావు?” అంటూ సుబ్బమ్మ పెరట్లోంచి పాక లోకొచ్చింది. “మీ అమ్మకేంటో వొంట్లో బాగోలేదంట?” అని వలక రించింది.

“ఉప్పుడు బాగానే వుంది” అంది సీతాలు నాగేశ్వరావుని చూస్తూనే. నాగేశ్వరావు గోడకి తగిలించివున్న అద్దంలో తల నున్నగా దువ్వు కుని కొంచెం చెరుపుకున్నాడు. ఇస్త్రీ బట్టలోంచి పెర్సన్ చొక్కాతీసి పేసు కున్నాడు. అప్పుడు నాగేశ్వరావుని చూడటానికి సీతాలుకి రెండు కళ్ళూ చాలటంలేదు. “ఎంత బాగున్నాడు! ఎంతందంగున్నాడు!” అనుకుంటూ మైమరచి చూస్తూ కూచుంది.

నాగేశ్వరావు చటుక్కున వెనక్కి తిరిగి నవ్వుతూ “నీ పేరేంటో చెప్పలేదేం?” అన్నాడు.

దొరికిపోయిన దొంగలాగ సీతాలు సిగ్గుపడిపోయింది. నాగేశ్వరావే మడిగాడో సరిగ్గా విననే లేదు. ఇంకా కాస్సే పలాగ చూస్తూ వుంటే.... తను వెళ్ళి నాగేశ్వరావు చేతుల్లో పడిపోతామోనని జంకు పుట్టింది. “ఎల్లాలి. ఇంటికాడ పనుంది” అని కంగారు పడుతూ లేచి నుంచుంది.

“కూకో పిల్లా! ఎల్లుగాలే” అంది సుబ్బమ్మ. సీతాలు వినిపించుకో లేదు. గుమ్మంలో నించున్న నాగేశ్వరావుని తప్పుకోమన్నట్టు కొంచెం నవ్వుతూ చూసింది.

“నీ పేరేంటంటే చెప్పవేం?” అన్నాడు నాగేశ్వరావు తప్పుకో కుండా. సీతాలు సిగ్గుపడుతూ-“సీతాలమ్మి, సీతాలంటారు మావోల్లంతా” అంది తల కొంచెం వొంచుకుంటూ.

“రోజూ గుడ్డలు నువ్వే తేరాదూ?”

“మా అయ్య తెస్తున్నాడుగా?”

“అవుననే, పోనీ మళ్లా ఎప్పుడన్నారా! పెటో ఇంకా శానా టొమ్మ లున్నాయి. చూద్దగాని,” అన్నాడు నాగేశ్వరావు సీతాల్ని కళ్ళతో తింటూ.

“ఏమో బాబూ! మా అమ్మ తిడదీ” అంటూ వోరకంట చూసి, నాగేశ్వరావు కొంచెం తప్పుకోగానే గుమ్మంలోంచి బయటపడి, గజ్జెల గుర్రంలా, మువ్వలపాం జేబులు గలగల్గాడించుకుంటూ పారిపోయింది సీతాలు.

“సావిత్రిరాగుంది” అనుకున్నాడు నాగేశ్రావు అతేచూస్తూ.

సీతా లింటి కెళ్ళేసరికి, వాళ్ళమ్మ పొయ్యికింద కందికంప మంట పెడుతూ కూ డొండుతోంది. వాళ్ళత్త దీపం బుడ్డి ముందు తల విరబోసు కుని పేలు దువ్వకుంటోంది. బాబు వాకిట్లో కూచుని చుట్ట కాలుస్తున్నాడు.

సీతాలు రాగానే, “ఏంటే ఇంతా లీసం?” అంది వాళ్ళమ్మ.

“బాగుందిలే ఎల్లి రావాలా? దాని గుణం కుదరమట్టి ఆ గుడ్డలన్నా పట్టుకెళ్ళింది” అన్నాడు బాబు కూతుర్ని గారాబంగా చూస్తూ.

“బావయ్యంకా రాలేదా?” అంటూ అలసిపోయి నులకమంచం పట్టి మీద మొహం పెట్టి పడుకుంది సీతాలు.

“ఏంటే ఆడు గ్నేపకం వొచ్చాడు నీకు?” అంటూ ఉత్సాహంగా, పేలు వేటాడుతూ, సరసమాడింది సీతాలు మేనత్త.

మాటలోనే కొండయ్య పొలంనించి వచ్చాడు. చేతిలో తల్తూ బుట్టా గోడవార్న పారేసి... పొంతకుండ పట్టుకుపోయి నీళ్ళు పోసుకుని వాళ్ళ పాకలో కెళ్ళి గిన్నెనిండా అన్నం పెట్టుకున్నాడు. సీతాలు మంచం మీంచి లేచి పరిగెత్తింది.

“కూడు తినేశా వేంటే?”

“ఇంకాలేదు. ఎందు కేంటి? ముద్దలెడతావా?”

“తింటే ఎందు కెట్టనూ?”

“ఆ పెట్టావులే. ఎంత తిన్నా నీ పొట్టకే సాల్లు”

“అలా గంటావనే పిలిచాను. మీ అ తగారు రొయ్యల పులుసెట్టింది పట్టుకెల్లే” అంటూ మట్టిచిప్పలో పులుసు పోసి యిచ్చాడు.

“అపును గానీ బావయ్యా! నీకోమాట చెప్పాల”

“ఏంటది?”

“కడుపు మండిపోతుంది. ఆనక సెప్తాలే” అని సీతాలు పులుసు పట్టుకుపోయి వాళ్ళమ్మ వొండి వార్చిన అన్నం వేడి వేడిగా తిని వాకిట్లో కొచ్చింది.

అప్పటికే ఇరుగు పొరుగు కుర్రవాళ్ళంతా ఎంకడి వాక్ట్లో చేరారు. కొండయ్య చుట్టూ కాలిస్తోంటే సీతలు దగ్గరికెళ్ళి కూర్చుంది “సందేల లాండ్రీకి గుడ్డలటుకెల్ల న్నా! ఆడింటినిండా పొటోలే! అన్నీ సినిమావోల్ల బొమ్మలే. ఎమ్మి రామారావంటే ఆడికిష్టం లేదంట. ఎమ్మి వోడి కసలు మొకవే లేదంట,” అంది చాడీలు చెప్పినట్టు.

“ఎవడన్నాడే!” అని ఉరిమి చూశాడు కొండయ్య.

“లాండ్రీ నాగేసర్రావేనా? అవును. ఆడలాగే అంటాడు. నాతో కూడా అలాగే అన్నాడొకసారి.” అన్నాడు రాముడు.

కొండయ్యకి చాలా కోపం వచ్చింది.

“ఏడిశాడు ఎదవ నాయాల. ఆడికేం తెల్సు. ఎమ్మివోడి యిది.”

రావలసిన వాళ్ళంతా వచ్చారు— “ఏంట్రా? ఎవరూసు?” అంటూ చుట్టూ మూగారు.

కొండయ్య వినిపించుకోలేదు. “ఎయ్యి జన్మ లెత్తితేమాత్రం ఎమ్మి రామారావు మొకం నాగేసర్రావు కొస్తడా?” అని మండిపడ్డాడు సీతలు మీద.

“సన్నంటా వేంట్రా? మొగోడి వెతే, ఎల్లి ఆణ్ణడుగు. ఎమ్మి రామారావు కసలు వేక్సనే రాదంట.” అంది సీతలు; ఇప్పుడేం చేసావో చెయ్యమన్నట్టు. కొండయ్య ఉగ్రుడయ్యాడు— “ఏదీ? పద... అకూత నాకాడ కుయ్యమను. దపడ పల్ల రాలగొడతానో లేదో సూద్దుగాని. బస్తీ టక్కు లేస్తన్నాడు గావాల. ఎంటి వోడి వుసారూ, స్టంటూ నాగేసర్రావు కొస్తయ్యా! అడెంత సేపూ బోరుమని యాకవటానికి పనికొత్తాడు.”

కొండయ్య మాటలు వినీ వినగానే రంగడు సర్రున లేచాడు— “ఏంట్రా సేల్లన్నావ్? డో పెక్కువయ్యిందేంటి? ఎంటి వోణ్ణి ఎనకేసు కొత్తే రాగానీ, నాగేసర్రావు నాడిపోసుకుంటా వెందుకూ? ఆడి కాలి గోరుకి

పోలాడా? నీ ఎంటీవోడు? నాగేసర్రావు కారెక్కినా డంటే నా రాజా సీవ (దొర్లాగుంటాడు.)”

“ఎంటీ వోడు గుర్ర వెక్కినాడంటే ఆడి తాతలా గుంటాడు.”

“ఎల్లెల్లె హే! నీ ఎంటీ వోడి వూసు నాకాడ తీసెయ్యి! అసలు నాగేసర్రావు అందవే! ఏరు.”

“ఎంటీ వోడి సోకే ఏరు.”

మస్తుగా తాగి పడుకున్న ఎంకడికి చిర్రెత్తు కొచ్చింది. “ఏంటె హే జులా యెదవల్లాలా! ఎవుడెలా పోతే మీ కెందు కెహే? ఎవడన్నా డబ్బు లుచ్చుకోకుండా సినేమాలు సూపితా డాంట? బుద్దిలే నెదవల్లాలా? తొంగోం డెహే!” అని కేక లేశాడు.

కుర్రాళ్ళు కొంచెం జంకి కంఠాలు తగించారు. “కుర్ర సన్నాసు లేదో వూసులాడుకుంటుంటే ఆల జోలి నీ కెందుకెహే! అని ఎంకడి పెళ్ళాం మొగుడి మీద అరిచింది. వాడు కిక్కురుమనకుండా పడు కున్నాడు.

కుర్ర సన్నాసులకి హుషారెక్కువైంది. మళ్ళాకుమ్ములాడుకోవటం మొదలు పెట్టారు. ఆర్నెల్ల క్రితం రెండోందలు పట్టుకుని సినిమాలో చేరా లని మెడ్రాసో పారిపోయిన వెంకటేశు అంతకు ముందు కొన్ని వందల సార్లు చెప్పిన కబుర్లు మళ్ళా కొత్త వుత్సాహంతో చెప్పుకొస్తున్నాడు.

“సినిమావోల్లంగర్నీ నేను సూశేశా. మెడ్రాసులో ఆలం తా కారే సుకుని తెగ తిరుగుతారెహే! నాగేసర్రావు మెడ్రాసులోలేడు. బొంబాయిలో వుంటున్నాడు. ఎం టీ రామారా వింటికి ఎవలెలి నా కుర్చీలో కూకోమని టీయ్యుతాడు. నాగేసర్రావు మా కటికోడు.”

“అదుగో! నాగేసర్రా వూసె త్తకు.”

“నువేంటె హే! నా కల్లారా సూశా నా మరేం టన్నానా? ఒక మాటు నాగేసర్రావు రోడ్డుమీద నించుంటే దణ్ణం వెట్టాను దగ్గిరకెలి. సూడనట్లు మొకం తిప్పేసుకున్నాడు. పొగరుమోతు. ఏం టనుకున్నావో?”

“చురి నీ ఎంటి వోడో?”

“నావోడో, నీ వోడో నాకు తెలవదు. సెప్టా విను. ఎంటి రామా రావు సయ్యన కార్లో దూసుకుపోతుంటే ఆడికి గజ్జం వెట్టాను.....టక్కున కారాపేసి.... నన్ను కేకేసి సెయ్యట్టుకుని కార్లో ఎక్కించుకుని....”

“ఎల్లెలా! కోత్రలోజు లెల్లి పోయాయి.” అని తారాజువ్వలాలేచి నించున్నాడు రంగడు.

“ఆడు మెడ్రాసు సూసినోడు. ఆడు సెప్పేది ఇనేహా!” అన్నా డొకడు రంగడు చెయ్యిపట్టుకు లాగుతూ.

“ఏడిశాడు. ఈడే యేలూరు సూసీ ఎనక్కొచ్చాడో! అబద్దాలకో రెదవ.”

“మాటలు తిన్నగా రానీ, రొండొందలట్టుకురా! మెడ్రాసు బొంబాయి అన్నీ తిప్పతానో లేదో....” తనూ లేచి నించున్నాడు వెంకటేశు.

“అద్దరేత్రయింది. ఇంకెళ్ళి తొంగ్రోండ్రా! మళ్ళా సీకప్పేలెగాల.” అని కేకలేసింది రత్తమ్మ.

మారు మాట్లాడకుండా ఎవరిళ్ళకి వాళ్లు పోయారు.

సీతాలు వాళ్ళమ్మ సరసన పడుకుంది. అమ్మా అయ్యా గురకలు పెడుతోన్నా సీతాలికి నిద్దర రాలేదు. అసలు నాగేసరావు గొప్పోడో, ఎంటి రామారావు గొప్పోడో, తేలటంలేదు. అది తేలిపోతే లాండ్రీ నాగేసరావు గొప్పోడో కొండయ్యబావ గొప్పోడో తేలిపోతది,” అను కుంది సీతాలు. తొలికోడి కూసేనరకూ సీతాలు ఆలోచనలు తెమల్లేదు. తెలతెల వారుతోంటే నిద్రకి పడింది.

*

*

*

“నువ్వు సావిత్రిలా గుంటావు, తెలుసా? అన్నాడు చాలాసార్లు నాగేసర్రావు సీతలుతో. ఆ మాట విన్నప్పుడలా సీతలెంత మురిసిపోతుందంటే,” ఆపళాన అణ్ణి కావిచేసుకుని ముద్దెట్టుకుంటేనా?” అనుకుంటుంది.

అసలు నాగేసర్రావేం చెప్పినా సీతలికి ఆశ్చర్యంగానే వుంటుంది. తన సందేహాన్ని సిగ్గుపడుతూ అడుగుతుంది. “సినిమా వోళ్ళయినా, ఇంకెవరైనా మొగుడూ పెళ్ళాలు బతికి వుండగానే రెండో పెళ్ళాడొచ్చునా?” అంది. నాగేసర్రావు నవ్వి. “లవ్వాడితే తప్పలేదు.” అన్నాడు.

“అసలు సినిమా లోళ్ళు ఒక్కసారే కదా గాట్టగా లవ్వాడు కుంటారు.”

“అది సినిమాలో. అందుకే డబ్బుచ్చుకుంటారు.”

“అయితే ఎన్నిసార్లయినా లవ్వాడొచ్చునా?” నాగేసర్రావు కొంచెం విసుక్కుని. “నీకేం తెలవదే పిల్లా: పల్లెటూరు గొడ్డువి. లవ్వాడటం మన చేతుల్లో వుందా? దాని కదే పుడతది. కొత్త మనిషిమీది లవ్వు పుట్టినప్పుడు పాత మనిషిమీది లవ్వుపోదా? దాని కెవరేం చేస్తారు?” అన్నాడు. సీతలుకి కొంచెం ఎబ్బెట్టుగానే వుంది, అయినా, “నాగేసర్రావు సెప్పాడు. అది నిజవే(వో) అలాగే వుంటదేవో!”

“అయితే....” బెదురుతూ మొహం ఎత్తి నాగేసర్రావు కళ్ళలోకి చూసింది. “నువ్వయితే అలాగే సేస్తావా?”

నాగేసర్రావు కొంటిగా చూశాడు. సీతల్ని కావలించుకో బోయినంత దగ్గరికి వచ్చి,

“నీలాంటి పెళ్ళాం వుంటే ఎందుకలా చేస్తాను?” అన్నాడు. త్రుళ్ళి పడింది సీతలు.

సిగ్గుపడిపోయింది సీతలు. అంతుపట్టని లోకాల్లో తేలిపోయింది సీతలు. నాగేసర్రావు అమాంతం కావలించుకుని ముద్దు పెట్టుకున్నాడు.

హాడిలిపోయి సీతాలు బయటికి వరిగెత్తింది. తనివి తీరని నాగేసర్రావు దిగులుగా పారిపోతోన్న సీతాల్ని చూస్తూ, “పెళ్ళిచేసుకుంటే దీన్నే చేసుకోవాలి. తేకపోతే....చీ! పెళ్ళెందుకూ?” అనుకున్నాడు

తర్వాత తర్వాత సీతాలు నాగేసర్రావుకి చాలా చనువైంది. నాగేసర్రావు చెప్పే కబుర్లు వినకపోతే, అతని చూపుల్లో తారట్లాడకపోతే, సీతాల్ని మతి మతిలో వుండదు.

“నాగేసర్రావు కెన్ని కబుర్లు తెలుసో లెక్కలేదు. ఎంటివోడు ఐద్రాబాదులో పెద్ద మిల్లు కట్టాడట. నాగేసర్రావు సిన్నప్పుడు గొడ్లని మేపేవోడంట” అంటూ ఎప్పటికప్పుడు తను విన్న కబుర్లు, గచ్చకాయ లాడే చెలికత్తెలతో చెప్పి మురుస్తుంది సీతాలు.

ఇప్పుడు సీతాలుకి, “ఎంటి వోడికన్నా నాగేసర్రావే” నచ్చుతున్నాడు.

నాగేసర్రావు నచ్చుతోంటే... లాండ్రీ నాగేసర్రావుమీద అభిమానం ఎక్కువైతోంది.

నాగేసర్రావు పెట్లో నాలుగైదు బొమ్మల పుస్తకాలున్నాయి. తెల్లబోతూ అవన్నీ చూసింది సీతాలు. దొరలూ, దొరసానులూ, సముద్ర పొడ్డునా, పూలతోటల్లోనూ నగ్నంగా, ఏకాంతంగా, మహదానందంగా విహరించే దృశ్యాలవి.

“ఈళ్ళంతా తెల్లోళ్ళు. ప్రేమించుకున్నోళ్ళు” అన్నాడు నాగేసర్రావు.

సీతాలు సిగ్గుపడిపోతూ, “ఎంటో బాబూ! నూస్తంటె వొళ్ళు సచ్చిపోతంది” అని చిరాకు పడింది.

నాగేసర్రావు కొంటె చూపులు చూస్తూ నవ్వాడు. సీతాల్ని కోపం కూడా వచ్చింది.

నాగేసర్రావు ఆదివారం, ఆదివారం మధ్యాహ్నం నించి లాండ్రీకట్టేసి అద్దెసెకి లేసుకుని తాడేపల్లి గూడెం సినిమాలకి వెళ్తాంటాడు.

“నువ్వు రా రాదంటే సీతా! సెకి లెనకాల కూచోబెట్టి తీసుకుపోతాను” అన్నాడొకసారి. కిలకిలాడింది సీతాలు. “మంచోడివే, సినేమాల్లో లాగానా?” అంది కుతూహలంగా.

నాగేసర్రావేం మాట్లాడినా సీతాలి కెంతో ముచ్చటగా వుంటుంది. “అసలాడి యిదే ఏరు. ఆడు నడిస్తే అందం, నవ్వితే అందం, ఊసాడితే అందం, ఊరుకుంటే అందం, సిగరెట్టు కాలిస్తే అందం, సయికి లెక్కితే అందం, అసలా డేం చేసినా అందవే!” అనుకుంటూ నాగేసర్రావు అడు గడుగులోనూ అందాలు చూస్తూంది సీతాలు, సీతాలు కళ్ళల్లో మెరుపులూ, మెత్తదనాలు చూసే నాగేసర్రావు, చీకటిచాట్లు సీతాల్ని కావలించుకుని ముద్దు పెట్టుకున్నాడు చాలాసార్లు.

“చ్చీ ఏం వనేంటి? ఇలాగయితే నేను నీకాడికి రానంతే!” అని బెదిరిస్తుంది సీతాలు. నాగేసర్రావు దీనంగా చూస్తూ, “కోపం తెచ్చుకోకే సీతా! నేను దుర్మార్గుణ్ణుంటే? నీ కన్యాయం చెయ్యను. ఇంత కన్నా నాకే వద్యప్టం వుందే? .. నువ్వు నీ మొగుడి సొమ్మేగదా?” అని దిగులుగా మొహం దించుకుంటాడు.

సీతాలు గుండెలు కరిగిపోతాయి. ఏడు పొచ్చినట్టు వుంటుంది, కళ్లు చెమ్మగిలతాయి.

“నాగేసర్రావు! అలా అనకరా! .. నా ప్రేణాలన్నీ నియ్యేనా!.... నా అందవూ, చందవూ, నాకాళ్ళూ, సెతులూ అన్నీ నియ్యేనా! నువ్వలా బిక్కమొహం పెడితే సూడలేనా!” అని చెప్పేసి, ఓదార్చాలని మనసు తహ తహ లాడుతుంది. మాట పెగలదు. సీతాలు కూడాకళ్ళనీళ్ళు పెట్టు కుంటుంది.

ఒకనాడు మనసు చిక్కబట్టుకోలేక, నాగేసర్రావు దిగులుగా చూస్తోంటే భరించలేక సీతాలు అంతా చెప్పేసింది సిగ్గుపడుతూనే,

“రోజూ నువ్వే నా కలలో కొస్తున్నావు” అంది నాగేశ్రావు సంభ్రమంగా చూశాడు, “నిజంగా నేంటి? ఏం కలలు కాశావు?” అన్నాడు ఆత్రంగా.

“మనం సయికిలెక్కి పోతున్నట్టూ, నేను నిన్ను కావితేను కున్నట్టూ” అని సిగ్గుపడి పోయింది.

నాగేశ్రావు హుషారుగా నవ్వాడు, “అదేనే లవ్వంటే. సినిమాలోది ఇంకేం అనుకున్నావు? నేనూ నిన్నే లవ్వు చేశానే. కానీ, మరి కొండయ్యో!”

“చీ! ఆడి మొక వంటేనే నాకు రోత. సత్తెప్పెమాణికంగా నిన్నే లవ్వాడినాను, గాఢంగా లవ్వాడినాను” అని ధైర్యంగా ప్రియుణ్ణి కావలించుకుంది సీతాలు. నాగేశ్రావు తన్మయత్వంతో తెల్లబోయాడు.

* * *

“నీ వాయికరి పసికడతానే వున్నాను. ఆ మాటా ఈ మాటా వెవున బడతానే వున్నాయి. ఇదంటే నువ్వు సేస్తున్న నిరవాకం?” అన్నాడు కొండయ్య మండిపడుతూ.

సీతాలు తృణీకారంతో చూసింది. అంతా విన్న పెద్దవాళ్ళు కూడా సీతాల్ని ఒక్కమ్మడిగా దుయ్యబట్టారు.

సీతాలు తొణకలేదు, బెణకలేదు. ధైర్యంగా చెప్పింది, “నాగేశ్రావు వంటే నాకీస్తం.”

“మరి బాపయ్య మాటో?”

తెల్లబోయి చూస్తున్నాడు కొండయ్య.

“అణ్ణి నేను సేసుకోను”

“ఏంటే పేల్తన్నావ్?” అంటూ లేచాడు సీతాలు బాబు. కొండయ్య బుసలు కొట్టాడు.

“దాన్ని బెదర గొట్టకండి మీరిద్దరూ. దానికే గేనం వస్తుంది. కుర్రసన్నాసి” అని సీతాలు తల్లి, మేనత్త కుర్రసన్నాసికి నచ్చ చెప్పాలని

ప్రయత్నించారు. “నీ కిలాటి బుద్ధుట్టేందే (వే) పిచ్చి ముండా! కష్టసుకాలన్నీ ఇశారించుకున్నావా?.... నాలుగెకరాల వారిపొలం, దున్నపోతులా శాకిరీ సేసే మొగుడు, కాలుమీద కాలేసుకూకుంటావు. సిన్నప్పట్టంచీ అనుకున్న సమ్మందం. అందరం చచ్చేదాకా వొక్కాడ పడుంటాం. ఆ బస్తీ టక్కుటమారోణ్ణి కట్టుకుంటే ఏం తింటావే? రెక్కాడితేగానీ దొక్కాడదు. కొంపన్నా లేదు. సాకిరేవు సెయ్యడు. ఇస్తీరీ తోవుకుంటే సరి పోద్దంటే?” అని బోధించారు.

సీతాలు కేవీ తల కెక్కలేదు—“నాకు డబ్బుతో పన్నేదు. పాపిష్టి డబ్బునెత్తకండి. నాగేసర్రావెంత అందవె నోడు, తెలివె నోడు, అడు మహారాజులాగ సూసుకుంటాడు నన్ను, అణ్ణి తప్ప పర పురుషుణ్ణి కన్నెత్తి సూడను” అని ఘోరంగా శబధం పట్టింది.

అప్పటికి చాలించుకుని, తర్వాత చాలాసార్లు రత్తమ్మ కూతురికి బ్రతిమాలి, బుజ్జగించి నచ్చచెప్ప బోయింది. “ఎర్రిలో పడిపోతున్నావే కూతురా! కొండయ్య బావని పెళ్ళాడితే రాణీబోగం జరుగుద్దే నీకూ. ఆ బస్తీ సోకులోడు నిన్నేదో మాయచేసి మన సిరిసేశాడే! అడి జిమ్మడా!” అని తిట్లకి లంకించుకుంది.

సీతాలుకి చాలా కోపం వచ్చింది—“నన్నంటే అనుగానీ, నా బర్త నేవీఁ అనొద్దు,” అంది రొగ్రంగా.

“నీ మనసు మారదంటే?” అని ఏడే తల్లిని ఓదార్చింది సీతాలు. “నువ్వు సినిమాలు చూడవు. నీకు అవ్వంటే ఏంటి తెలుస్తాది?.... ఎన్నో తేగాలు సెయ్యాలి. బధలు పడాలి. నేను మిమ్మలందర్నీ వదిలెయ్యగల్గు నాగేసర్రావుకోసం,” అంది.

భూత వైద్యుల్ని పిలిపించి, బలవంతంగా సీతాలు చేతికి తాళ్ళు కట్టించారు. సీతాలు తల్లో నాలు గెంటుకలు తీసి సీసాలో కెక్కించారు. సీతాలు జోలికొస్తే మర్యాద దక్కదని నాగేసర్రావుకి కబురంపించారు. కొండయ్యకి, సీతాలుకి పెళ్ళి ముహూర్తంకూడా పెట్టించారు.

ఆ రోజునే సీతలు తెగేసి చెప్పేసింది— “నాగేసర్రావుని పెళ్ళాడకపోతే చాకిరేవు చెర్లోపడి చస్తానని.” ఎవ్వరూ వినిపించుకోలేదు. రోజంతా తిండి తినకుండా పడుకుంది. ఎవ్వరూ బ్రతిమాలలేదు. బాగా చీకటి పడ్డాక లేచి అందరి ముందుకూ వచ్చి— “నాకూ మీకూ ఇదే సూపు...” అని అందరూ తెల్లబోతుండగా గాలి వూపులా బయటికివరిగె తింది. కొండయ్య వెనకాల పరిగెత్తి పదిబార్లలో సీతల్ని పట్టుకుని, బలవంతాన ఇంట్లోకి లాక్కువచ్చాడు.

కొండయ్యకే “సీ” అనిపించింది.

జీవితం మీద విరక్తి వచ్చింది— “మావయ్యా దానిస్తవై నట్టె సెయ్యి, అది సుకంగా వుంటే నాకు సాలు.” అనేశాడు.

అందరూ కలిసి ఏడ్చారు.

సీతలికీ నాగేసర్రావుకీ పెళ్ళై నెల దాటింది. ఆ నెళ్ళాళ్ళూ. నాగేసర్రావు.... అ తవారింటిదగ్గరే మనుగుడుస్తూ వున్నాడు, “బోడెమ్మ ఒకేల్లో పలారాలన్నీ ఆడే తింటున్నాడు. టియ్యంతా ఆడే తాగుతున్నాడు. సున్నుండలూ.... పాకుండలూ.... పుంజీలకొదీ మింగుతున్నాడు చూశారా? ఆడూ.... అదీ.... నేలానింగీ తెలవనంత తవక్రంతో మిడిసిపడుతున్నారు. ఒకటే ఇకయికలూ, పకపకలూ” అని కొండయ్య తల్లి చాలామందిదగ్గర కళ్ళనీ శెట్టుకుంది.

“నీ కొడుక్కేం లోపే? అది కాలదన్నుకుపోయింది గానీ, కోటి మంది పిల్లలు దొరుకుతారు.” అని ఓదార్చారు విన్న వాళ్ళంతా.

సీతలు పెళ్ళైపోయిం తర్వాత, కొండయ్యకోసం ఊళ్ళోవాళ్ళూ పై వూళ్ళవాళ్ళూ ఎగబడ్డారు.

“కొండయ్య నాకు పెళ్ళేవొద్దు” అన్నాడు.

పెళ్ళి చేసుకోకుండా జీవితమంతా వుండి, చచ్చిపోతానన్నాడు. సీతలు సుఖమే తన సుఖ మన్నాడు. మళ్ళా అందరూ కలిసి ఏడ్చారు.

నెలాకర్న సీతాల్ని అత్తవారింటికి పంపించారు. అక్కడో వారం రోజులుండి పుట్టింటికిచ్చింది. మళ్ళా మూడో నెలలో నాగేశ్రావు భార్యని తీసుకుపోయాడు.

సీతాల్ని నాగేశ్రావుతో అన్ని సరదాలు తీరాయిగానీ, మొగుడి వెనకాల కూచుని సెక్రిల్ మీద సినిమాకి వెళ్ళటం పడనేలేదు. నాగేశ్రావు ఆదివారం ఆదివారం వెళ్తే వున్నాడు. “నన్నూ తీసికెళ్తానన్నావుగా?” అని సీతాలు చాలాసార్లు మారాం చేసింది. నాగేశ్రావు విసుక్కువి, “ఏంటెహా పిచ్చి నెంజా! అప్పుడేదో ఆసికాని కన్నాను. ఆడదానివి, సెక్రిలెలా ఎక్కుతావా?” అన్నాడు. సీతాల్ని కొంచెం కష్టం వేసింది ఉత్సాహం చచ్చిపోయింది. సినిమాల్లో తప్ప ఆడవాళ్ళు సెక్రిలెక్కటం సీతాలు కూడా ఎప్పుడూ చూడలేదు. “ఏం సినిమాల్లోలాగ వుంటే యేం?” అనుకుంది. మొగుడితో అనే ధైర్యం లేక ఊరుకుంది.

సీతాల్ని ఇంకో కోరికకూడా తీరలేదు. “తెల్లొళ్ళు కావతేసుకుని తీయించుకున్న ఫోటోలాంటిది” మొగుడితో తీయించుకుని ఊళ్లో అందరికీ చూపించాలని సీతాల్ని పెళ్ళికి ముందునించే కోరికగా వుంది. ఫోటో మాటెత్తితే నాగేశ్రావుప్పుట్టేలేదు, సరికదా కసిరేశాడు.

“ఫోటో తీసేవోడిముందు సిగూ లజ్జా లేకుండా కావలించుకో మంటావేంటే? తెల్లొళ్ళుకంటే తప్పులేదు.” అన్నాడు.

సీతాల్ని ఉక్రోషం వచ్చింది. “ఆళ్ళకి లేని తప్పు మనకెందు కేంటి? ప్రపంచంలో మనుసులంతా వొక్కలాగే బతకాలని నువ్వొక సారి నాతో నెప్పలేదా!” అని తర్కానికి దిగింది.

“అదీ ఇదీ వొకటి కాదే!” అన్నాడు.

“ఎందుక్కాదు!” అంది ఏడుపుమొహం పెట్టి. దాని గోల పళ్ళేక ... ఒకసారి తాడేపల్లిగూడెం తీసుకుపోయి.... పెళ్ళాం భుజంమీద చేయ్యేసి ఫోటో తీయించుకున్నాడు. అది సీతాల్ని నచ్చనేలేదు. “బస్తివోడికూడా సరసం తెలవదు.” అని విసుక్కుంది.

ఆరెల్లనించీ సీతాలు మొగుడి దగ్గరే వుంటోంది. మునుపటి హుషారూ.... కేరింతలూ.... కొంటె చూపులూ... ఇద్దరికీ బాగా తగ్గి పోయాయి. లాండ్రీ గుడ్డలు ఉతకటం సీతాలు పుట్టింటివాళ్ళు పెళ్ళయిన నెల్లాళ్ళకే మానేశారు. చాకలెంకడికి ఏదో తగని తెగులు పట్టుకుంది. కొండయ్య వ్యవసాయ పనుల్లో చాకిరేవులు తగ్గించుకున్నాడు లాండ్రీ బట్టలు పెళ్లాన్నే ఉతకమన్నాడు నాగేసర్రావు.

సీతాలు తెల్లబోయింది. “నేనా! సాకిరేవు సెయ్యనా?” అంది.

“ఏం! నువ్వేం దొరసానమ్మ ననుకుంటున్నావా?” అన్నాడు నాగేసర్రావు.

“నాకా పని తెలవదు. మీ అమ్మను పొమ్మను. నేనింటికాడుండి కూడొండుతా,” అంది. నాగేసర్రావుకి కోపంవచ్చింది—“సాకలోడికి పుట్ట లేదంటే? పని చేసుకోకపోతే ఎలా గడుస్తదనుకున్నావు? ముసిలిముండ సాకిరేవు చేస్తే... నువ్వు సినిమా బొమ్మలాగ సింగారించుకుని కూకుంటావా?” అని కేక లేశాడు.

సీతాలికి భయంవేసి ఏడ్చింది. వెక్కి వెక్కి ఏడుస్తూనే మూట పట్టుకుని చాకిరేవు కెళ్ళింది.

సీతాలు సంగతులన్నీ తెలిసినా పుట్టింటివాళ్ళు తొంగి చూడలేదు. ఆరెల్లయినా, గుమ్మంలోకి రమ్మని పిలవ లేదు.

“అళ్ళు పిలవకుండా నువ్వెక్కే నే వొప్పుకోను,” అన్నాడు నాగేసర్రావు.

“దాని కిసవైన మొగుడికాడ లవ్వాడిన మొగుడికాడ సుకంగా వుందికా? దాని వూసు మాకెందుకూ?” అంటుంది సీతాలు తల్లి.

“అత్తోరు వూళ్లోనే వుంటే... కాలికి సేతికి అడ్డవాస్తారని.... సేసు కున్నాంగానీ, లేకపోతే ఈ తగూలమారి సమ్మందం మాకేలమ్మా?” అని అందరిముందూ రాగాలు తీస్తుంది నాగేసర్రావు తల్లి.

అందరి కబురూ వింటోంటే సీతానికి కంవరం పుట్టింది. ఆరెల్ల నించే చాకిరీతో ప్రాణం విసిగిపోతోంది. ఇప్పుడు తన మొగుడుకూడా అందరూగే కనపడుతున్నాడు. నాగేశ్రావు సిగరెట్లు కాలుస్తోంటే సీతాకి వాళ్ళు మండుతోంది. “ఎందుకలా తగలేస్తావు డబ్బులు?” అంటుంది.

“ఏం? నీ బాబు సొమ్మా?” అంటాడు.

“నా బాబు వూసెందుకూ?” అంటుంది.

“నా డబ్బును నేను కర్చు చేసుకుంటే నీకా నీలుగు డెందుకూ?” అంటాడు.

ఒక్కోసారి ఇద్దరూ కుమ్ములాడుకుంటారు.

చివరకి నాగేశ్రావు చెయ్యి చేసుకుంటాడు.

సీతాలు కుళ్ళి కుళ్ళి ఏడుస్తుంది.

ఎంతో అవసరమైతే తప్ప మొగుడితో మాట్లాడం సీతాలి కిష్టం వుండదు. నాగేశ్రావు ఆదివారం సినిమా కెళ్ళటం సీతాకి బొత్తిగా ఇష్టంలేదు. వెళ్ళే తననూ తీసి కెళ్ళమంది తీసికెళ్ళ నన్నాడు పోట్లాడి తన్నులు తింది. “బావయ్యా నేనూ ఎన్ని సినేమాల కెళ్ళావో!” అని తల్చుకు తల్చుకు ఏడ్చింది.

“ఏంటే సీతా! అంత సిక్కిపోతున్నావు?” అని చాకిరేవులో గచ్చ కాయల నే నం పలకరిస్తే... సీతాలు వలవలా ఏడ్చేసింది. ఏడుస్తూ ఏడుస్తూ చెప్పేసింది. “నాలుగునెల్ల పొద్దియ్యి సుఖం ఎరగనంటే నమ్ము. వాంటి సోకులేదు, బుర్రసోకులేదు, సినిమా లసలే లేవు. కొంపలో ముసలిముండ పోతాకటి మా వోళ్ళాదిలేకా రని దెప్పిపొడవకపోతే దానికి నిద్దరే పటదు. ఇంక ఆడివూసా? మాటాడితే కయ్యిన కరవొస్తాడు. ఆడి పద్ది లేంబో, ఆడి సినేమా లేంబో, ఆడిలాంటో డవుతాడని నాకు తెలియదే సత్తి!” అని చెప్పి బావురుమంది.

“సేతులారా నీ గొయ్యి నువ్వే తప్పుకున్నావు” అంటా మనుకుని సత్తి జాలిపడి వూరుకుంది.

“మీ అమ్మకూడా నీకోసం బెంగెట్టుకుంది. మీ అయ్య మంచం దిగటంలేదు. ఒక్కసా రొచ్చి ఆళ్ళని సూడరాదూ? ఆళ్ళ కోపాలూ పోతాయి. ఏడిసే లాబ మేంటి? ఊరుకో సీతాలూ!” అని ఓదార్చింది. సీతాలు ఏడ్చి ఏడ్చి ఇంటికి పోయింది. ఆరోజంతా సీతాలు మనసు తల్లి చుట్టూ, తండ్రి చుట్టూ తిరిగింది. రహస్యంగా వెళ్ళామా అనుకుంది. మళ్ళా జడిసింది.

ఊళ్ళో కెవరో బట్ట అమ్మ దెచ్చాడు-“నాకో కోక కొంటావా?” అని అడిగింది సీతాలు మొగుణ్ణి.

“డబ్బుల్లేవే? అరు విస్తాడేంటో కనుక్కో” అన్నాడు నాగేస రావు.

సీతాలు అడిగి వచ్చింది-“ఇవ్వడంట. ఎక్కడన్నా అప్పుచ్చుకో రాదా?”

“అప్పు చేసి పప్పు కూడనీ, ఉప్పుడా కోక కొనుక్కోకపోతే యేం? నీ బాబు ఊళ్ళోనే వున్నాడుగా? కొంటాడేమో అడుగు” అన్నాడు నాగేస రావు వెటకారంగా.

సీతాలు కుక్రోషం వచ్చింది. ఏడుపు మొహం పెట్టింది “నిన్ను కట్టుకున్నాక నావోళ్ళంతా దూర మయ్యారు” అంది.

“ఏం అయితే? నీకేం లోదొచ్చింది?” అన్నాడు.

“నా బతుక్కింక వొక పేలోటు” అని నిట్టూర్చింది.

“ఏడిశావులే!” అన్నాడు.

“ఏడుస్తానేవున్నా” అంది ఏడుస్తూ.

ఆ ఏడుపు సీతాలు మనసుని చెదలు పట్టినట్టు తినేసింది. కుమ్మరి పురుగులాగ దొలిచేసింది. మొగు డంపే దడపట్టుకుంది. “లవ్వాడి పెళ్ళి చేసుకున్నా, బతు కిలా గుందేంటి? సినేమాల్లో లాగలేనే లేదు. లవ్వంపే తెలవనోళ్ళే సుకంగా వున్నారు. నాదే అద్దాన్నం అయింది” అని కుళ్ళి కుళ్ళి ఏడ్చింది మొగుడు చూడకుండా.

ఆ సాయంత్రం చాకిరేవు గుడ్డలు ఇంటిదగ్గర పడేసి, చీకటి పడు తోంటే మళ్ళా చాకిరేవులోకి బయల్దేరింది.

కలు పాకలోంచి బయటికొచ్చి, ఊళ్ళోకి వెళ్తూ చాకిరేవు చెరు వొడ్డున గానుగు చెట్టుకింద ముడుచు కూచున్న నల్లకోక మనిషిని చూశాడు కొండయ్య.

“ఎవరా మడిసి?” అని పలకరించాడు.

“బావయ్యా!” అని బావురు మంది సీతాలు.

“ఏంటే ఈ సీకట్లో?” అని మరీ దగ్గరి కెళ్ళాడు. కొండయ్య మొహం చూస్తోంటే సీతాలు కడుపు తరుక్కుపోయింది. చాలా దీనంగా కనపడ్డాడు. కోపం పెట్టుకుని గిరిక్కున తిరిగి వెళ్ళిపోలేదు. ఆభిమానంగా పలకరించాడు. సీతాలికి దుఃఖ మాగలేదు—“నీ కన్నేయం పేశానా! నా జిమ్మడా! పోయే కాలం బుద్దుటిందిరా! నీ వుసురే నాక్కొట్టిందిరా!” అని మళ్ళీ ఏడ్చింది. కొండయ్య నిషాతో తూలుతూ ఏడుస్తోన్న సీతాల్ని వాడిసి పట్టుకున్నాడు. “యాడవకే సీతా! నీ కేటయ్యిందే? నీ పేణానికీ నా పేణం అడ్డు. ఆడేటన్నాడా? నరికేస్తా నెదవని” అని సముదాయించాడు.

“బావయ్యా! నే నాడికా డుండలేనా! సెర్లో బడి సత్తానా!” అని వెక్కిళ్ళెట్టింది సీతాలు.

“షెష్! అదేం మాట? లవ్వాడినావు. ఆడే నీకు సినేమా నాగేస రావు” అని సరస మాడాడు కొండయ్య.

సీతాలు మళ్ళా ఏడ్చింది. ఏడుస్తూ, “నీకు తెలవదా? నాకు ఎట్టు వోడే యిస్తారా!” అంది. కొండయ్య వినిపించుకోలేదు. “లెగు లెగే! పోదారి, పురుగో పుట్రో” అంటూ సీతాలు జబ్బట్టుకున్నాడు! అమాంతంగా కొండయ్యని కావితేసుకుంది సీతాలు. “నేనూ మనింటి కొచ్చేస్తానా! నీ కాడే వుంటానా! ఆడంటే రోతుపైసిందిరా! బావయ్యా! నన్నూ తీసుకు పోరా!” అని కొండయ్య చేతుల్లో వొదిలింది.

కొండయ్య తెల్లబోయాడు. అంతా మత్తు మత్తుగా వుంది. నమ్మలేని దేదో జరుగుతున్నట్టువుంది. తన మరదల్ని లాక్కున్న నాగేశ్రావు మీద కొండయ్య కేనాటినించో వల్లమాలినంత కసిగా వుంది. సీతాలు అలాగ కాళ్ళూ చేతులూ చుట్టేసి కళ్ళలోకి చూస్తోంటే, “నా వొళ్ళంతా తేలి పోతందే సీతా! గుండెక్కడికో ఎగిరి పోయిందే! నా కేంట్లో మతి పోతందే!” అని సీతాల్ని గట్టిగా కావలించుకున్నాడు “నిజంగా వస్తా వేంటే?” అన్నాడు వెర్రె చూపులు చూస్తూ.

“నీ మీదొట్టు. అమ్మ తోడు సత్తెప్పెమాణకం” అంది సీతాలు ఆనందంగా.

“ఏడవ మను ఎదవని. ఉప్పుడేం షేస్తాడో!” అంటూ ఉత్సాహంగా సీతాల్ని ముద్దు లెట్టుకున్నాడు కొండయ్య.

అంతకన్న హుషారుగా సీతాలు కొండయ్య చెంపలన్నీ కరిచి.... వెనవేసుకుంది.

చీకటి చిక్కబడింది.

చాకిరేవు చెరువులోకి చుక్కలన్నీ స్నానాని కొచ్చాయి. చెట్టుమీద పీట్టలు సద్దణిగి గూళ్ళలో వొదిగాయి. రయ్యిన వీచేగాలి, గానుగు చెట్టు ఆకులు రాలగొడుతోంది. కల్లుపాక దగ్గర గోల, తిట్లూ, లల్లాయి పదాలూ నిశ్శబ్దం నిండా జొరబడుతున్నాయి.

ఊపిరందని అగాధంలోపడి కొట్టుకుని, కొట్టుకుని వొడ్డిక్కినట్టుంది సీతానికి. సింహాననం మీదనించి కిందపడి దుమ్ములో దొర్లి దొర్లి, మళ్ళా సింహాననం ఎక్కినట్టుంది కొండయ్యకి.

కీచురాళ్ళ ఈలలు మధ్యా, నక్కల కూతలమధ్యా, గడ్డిలో పాకే పురుగుల మధ్యా, దెయ్యాల భయాలమధ్యా, ముదిరిన చీకట్లో, వాళ్ళిద్దరూ శాశ్వతంగా ఒకటై పోయామనుకున్నారు.

*

*

*

సీతాలు వాకిట్లో కూచుని పొరుగింటి పిల్లలతో గచ్చకాయ లాడు తోంది.

నాగేసర్రావు మండి పడుతూ వచ్చాడు. సీతాలు హడలిపోయి చుట్టింట్లోకి పరిగెత్తింది. రత్తమ్మ అల్లుణ్ణిచూసి పీటవేసి, “కూకో” అంది.

“దాన్నిలా రమ్మను. ఎళ్ళాలి” అన్నాడు.

సీతాలు విసురుగా తలుపు లేసుకుంది “నే న్రాను. నీకూ నాకూ ఇంక సంబంధంలేదు” అని దైర్యంగా అరిచింది.

“ఏం అత్తా? అంతేనా?” అన్నాడు నాగేసర్రావు రత్తమ్మని కొరకొరా చూస్తూ.

“నన్నేం సెయ్య మంటావు నాయనా? నేను సెప్పే ఇంటదా? నిన్నే పేసుకుంటావంటే సెయ్యలేదా? ఉప్పు డెల్ల నంటే నేనేం సెయ్యను? దాన్ని పువ్వులాగ పెంచాం. నీ సేతుల్లో ఎట్టాం. నిలుపుకున్నావుకాదు” అంది రత్తమ్మ నిష్ఠూరంగా.

గిరుక్కున తిరిగి వెళ్ళిపోయాడు నాగేసర్రావు. తలుపులు తీసుకుని నవ్వుతూ బయటికొచ్చింది సీతాలు.

తర్వాత—కుల పెద్దలమధ్య....నాగేసర్రావుకి రెండువందల రూపాయలు “తప్పు” ఇచ్చుకుని, కూతుర్ని మనువునించి విముక్తి చేశాడు ఎంకడు.

నెల తిరిగేసరికి, సీతాలికి కొండయ్యకి వెళ్ళవంగా పెళ్ళయింది. నాగేసర్రావు అప్పులు తీర్చేసి తల్లి నెవరింట్లోనో అప్పజెప్పి వూరొదిలి వెళ్ళిపోయాడు. మిలటరీలో కెళ్ళాడన్నారు కొందరు, పోలీసు పని కన్నారు కొందరు. ఏమీ తెలియదు సీతాలికి. కొండయ్యతో ప్రేమలో మునిగిపోయింది.

ఇప్పుడు సీతాలికి చాలా సుఖంగా వుంది. బారెడు పొద్దెక్కిగానీ లేవదు. రోజూ హోటల్లోంచి ఇడ్లీలో, పెసరల్లో తెప్పించుకు తింటుంది. ఇష్టమేలే చాకీరేవు కెళ్తుంది. లేకపోతే ఇంటిదగ్గిరుండి కూడూ, కూరా

ఉడకెస్తుంది. మధ్యాన్నంవేళ ఇరుగు పొరుగు పిల్లల్ని చేర్చుకుని చింత పక్కలో, గచ్చకాయలో అడుతూ కూచుంటుంది. చీకటి పడేసరికి, లేచి ముస్తాబు ప్రారంభిస్తుంది.

“అడు దాని మన సిరిసి పాడు చేసేశాడుగానీ, అసలు మా సీతకి కొండయ్యంటే ఎంతిస్తా వనుకున్నావా? రోజూ సందేల.... ఉడుకు నీళ్ళతో సువాసన సబ్బు తోవుతుకుని తానంచేసి, ఇత్రికోక కట్టుకుని.... పొగడా అదీ రాసుకుని గువ్వలాగ మొగుడి పక్కలో దూరి తొంగుంటది. వాని పేణవూ ఆయిగావుంది. మా పేణాలూ ఆయిగా వున్నాయి” రోజూ సీతలు అత్త కోడలి కబుర్లు అందరితోటి చెప్పి మురుస్తూ వుంటుంది.

* * *

నాగేశ్వరావుని కావితేసుకున్నట్టు కలొచ్చి సీతలు అప్పుడప్పుడూ ఉలిక్కిపడేది నిద్రలో.

“ఆ డూసు నాకెందుకూ?” అని కొండయ్య గుండెల్లోకి జరిగేది.

రోజులూ వారాలూ, నెలలూ సుఖంగా గడిచిపోతోంటే సీతలికి పాత భయాలూ, ఏడుపులూ, మరుపున పడ్డాయి. నాగేశ్వరావంటే గుండెల్లో వుండేదడా, బితుకూ కూడా నెమ్మదిగా తగ్గుముఖం పట్టాయి.

“అడెక్క డున్నాడో!” అని ఏ అర్ధరాత్రో ఒక్కక్షణం ఆలోచించేది.

“నాగేశ్వరావు ఢిల్లీలో వున్నాడంట.

మిలట్రీలో సేరాడంట, ఆళ్ళమ్మకి ఉత్తరం రాశాడు” అన్నారెవరో.

ఆ కబురు విన్నప్పుడు—“అమ్మబాబో! ఢిల్లీ ఎల్లాడా?” అని ఆళ్ళర్య పడింది సీతలు. నాగేశ్వరావు వాళ్ళమ్మకి డబ్బు పంపుతున్నాడు. ఉత్తరాలు రాస్తున్నాడు. ఊళ్ళొవాళ్లు నాగేశ్వరావును మునుపటి కన్నా గొప్పగా చెప్పుకుంటున్నారు.

“అదెంతో డయ్యాదో!” అనుకుంది సీతాలు. సీతాలికి కొండయ్యకి పెళ్ళయ్యి ఏడాది దాటింది. అప్పట్నుంచి రోజులన్నీ వొక్కలాగే గడుస్తున్నాయి. “తిడి, నిద్దరా, మొగుడికాడ తొంగోటం, ఏంటో ఇసుకొస్తంది” అని చాలా సార్లు విసుక్కుంది సీతాలు.

“అలా కూకోపోతే ఏదో వొక పనిసెయ్యరాదా? సుకంగా గడుస్తది పొద్దు” అన్నాడు కొండయ్య.

“నువ్వు సేస్తన్నావా. సార్లే” అని మూతి తిప్పుకుంది సీతాలు.

మొగుడు హుషారుగా వున్నప్పుడు సీతాలు చాలాసార్లు అడిగింది, “పుట్టిన కాణ్ణించీ వొక్కసోతే పడిసస్తున్నాం. ఎప్పుడూ ఈ ఊరేనా? ఎక్కడికన్నా ఎల్లాం బావయ్యా! మెద్రాసూ, ఏడుకొండలూ ఢిల్లీ అన్నీ సూద్దాం. ఎమ్మి ఓణ్ణి ఎప్పుడు సూస్తాం?” అని మారాం పెట్టింది.

మొదట్లో నవ్వేసి ఊరుకున్నాడు కొండయ్య. తర్వాత తర్వాత కసరటం మొదలెట్టాడు. “నీకేం మతి లేదేంటే? మెద్రాసంటే కొండం తూరు, అక్కడ సిన్నకార్లే ఈగల్లాగ ముసురుతుయ్యంట. ఎక్కడెంటి సూదాలో మనకెల్లా తెలుస్తయ్యి” అన్నాడు.

“నాలుగొంద లట్టుకో, ఎంకతేకుని తీసికెల్లారి”

“ఉప్పుడు నాలుగొంద లెక్కడున్నాయ్యే?”

“అప్పు తేకూడ దేంటి?”

“ఏడికావులే, అప్పుచేసి మెద్రాసు సూడకపోతే పేణాలు పోతయ్యంటే?”

“చ్చీ! నువ్వలాగే అంటావు. పేణాలుంటే సొల్లుకావలెను. ఒక ముద్దూ ముచ్చటాలేదు. మనకంటా పేదోళ్ళు సెట్టాపట్టాలేసుకుని, సిలుకు సిలుకు గుడ్డలు కట్టుకుని, పాటలు పాడుకుంటా కార్లెక్కి రెయిళ్ళెక్కి ఆయిగా తిరుగుతారు సినేమాల్లో చూడలేదా?”

“అదంతా యాక్కనే విచ్చిమొహందానా!”

“అయితే మాత్రం మనం అలాగ ఎందుకుండగూడదూ?” అలాగ వుండాలనే గండా ఆళ్ళు యాక్సను సేశారు?... చీ పాడు! నీకే వుసారూ లేదు. ఎప్పుడూ వ్యవసాయం, శాకీరీ, డబ్బా....”

“వారే! అత్తే పేలకు! మెద్రానంటే తాడేపల్లిగూడెం లాగుండ కావాల నీకు. మనూరు కరనంగారూ, మునసబుగారే సూళ్ళేదు మెద్రాను” అన్నాడు కొండయ్య కోపంగా.

సీతాలు కేడు పొచ్చేసింది, “ఇంత మాత్రానికే కసరాలా? పోనీ వొచ్చే ఏడెల్లారి. ఆ పైయ్యేడెల్లారి, అని చెప్పకూడదా?” అని మొహం దించుకుంది.

ఆ రోజంతా నాగేసర్రావు ఆలోచనలు సీతాల్ని ముసురుకున్నాయి. “మునసబుగారూ, కరనంగారూ కూడా ఎలని ఢిల్లీ ఎలాడు. ఆడెంత గొప్పోడే! అసలాడెప్పుడూ గొప్పోడే! ఆడికన్నీ తెలుసు. కన్నపడి పని సెయ్యాలనే వోడు. అందులో తప్పేముందీ? ఏంటో ఆప్పుడు పనంటే కొత్త. గాబరా వుట్టేసింది. ఆడి కాడెవుంటే ఢిల్లీ తిప్పేవోడు కాడా? కర మీలా గుండబట్టి బుద్ధి సెడి పోయింది. పాపం ఆడు నాకోసం అభిమానంతో వచ్చాడు. రాను పొమ్మన్నాను. ఎంత బాధ పడ్డాడో! ఆడికి కోపం ముక్కు మీదుండేది గానీ, నెమ్మదిగా సెబితే అన్నీ ఇనేవోడు. ఎందు కయన్నీ తల్చుకోటం? ఇంక ఈ బతుకింతే!” అని దిగులుపడి నిట్టూర్చింది.

ఆ రాత్రి నాగేసర్రావుమీద కలవస్తే ఉలిక్కిపడి లేచి ఏడుస్తూ పడు కుంది సీతాలు. “ఈ ఎదవ ఊళ్ళో... ఈ మొద్దు మొకం మొగుడితో ఎన్నాళ్ళిలాగ?”

మిట్ట మధ్యాన్నం ఎండ నిప్పులు చెరుగుతోంది. ఈ చెవులోంచి గాడుపా చెవులోకి ఈడ్చి కొడుతోంది. ఎక్కడా కాకి కావుమనటం లేదు, చాకలివాళ్ళంతా అలిసిపోయి చెట్లకింద కూచున్నారు. ఉతి కారేసిన బట్టలు తాళ్ళ నిండా అద్దం బిళ్ళలాగ మెరుస్తున్నాయి. కొంతమంది తిళ్ళుతిని, చెట్ల నీకల్లో పడుకున్నారు. కొంతమంది కబుర్లాడుకుంటున్నారు.

సీతాలు గానుగచెట్టుకింద చతికిలబడి వాళ్ళత్తతో పేలు చూపించు కుంటోంది.

“పోలీసోడు, పోలీసోడు” అన్నారెవరో. అందరూ అటు చూశారు. ఎవరో కాకీ బట్టల మనిషి. తట్టంత టోపితో, పెద్దపెద్ద బూట్లతో, దర్జాగా అంగలేసుకుంటూ వస్తున్నాడు. అందరూ భయంగా వొకరి మొహా లొకరు చూసుకున్నారు.

సీతాలి కెదో అనుమానం వచ్చింది. గుండె గుబగుబ లాడింది. చప్పున జుట్టు గోళ్ళతో దువ్వి ముడేసుకుంది.

ఆ మనిషి బాగా దగిరి కొచ్చాడు. నెత్తిమీద టోపీ తీశాడు. అందరికీ పోలిక దొరికింది నాగేసర్రావే! నవ్వుతున్నాడు. బాగా బలిశాడు.

“ఓరి, మవ్వంట్రా? ఎవడో వస్తున్నాడని అడలి సత్తన్నాం” అంటూ అందరూ చుట్టూ చేరారు.

“ఏంట్రా? ఈ దిరీసు లేంటి? ఈ టోపీ లేంటి? మిలట్రీలో సేరా వంటగా? ఏం ఫని నెయ్యాల? ఎంతిస్తారేంటి?”

“అదంతా తరవాతగానీ ముందు మా అమ్మని చూడాల. ఆకలి మండి పోతుంది. ఎవరింటికాడన్న అన్నం వుంటే నాకు పెట్టండి” అన్నాడు నాగేసర్రావు గబగబా.

“మా యింటికాడ సేపల పులుసుందిరా!”

“మా యింటికాడ రొయ్యల కూరుందరోయే”

“అయితే, అన్నీ తీసుకురండి. సఫాచేసేస్తా” అని నవ్వాడు నాగేసర్రావు.

అతనితో నలుగురైదుగురు ఊళ్ళోకి బయల్దేరారు. సీతాలు మతి పోయిందానిలాగ నాలుగడుగులేసింది.

“ఏంటె ఆ ఎర్ర సూపూ?” అని కసిరి వెనక్కి లాగింది వాళ్ళత్త.

సీతాలికి మతిమతిలోలేదు.

నాగేసర్రావోచ్చి నాలుగు రోజులైంది. వాళ్ళమ్మని తీసుకుపోవటానికి వచ్చాడట. ఆ నాలుగు రోజులూ ఎడతెరిపి లేకుండా అడిగిన వాళ్ళందరికీ కబుర్లు చెప్పాడు. సీతాలు వాళ్ళు వీళ్ళూ చెప్పుకుంటోంటే చాలా కబుర్లు విన్నది. “నాగేసర్రావుకి మిలట్రీ వుద్యోగవంట. గవర్న మెంట్లోళ్ళే అన్ని సదుపాయాలూ సూస్తారంట. సినేమాలు సూపిస్తారంట. ఇద్దం వొస్తే చెనా వోళ్లనీ, పాకీస్తానం వోళ్లనీ దోవల్ని సంపినట్టు సంపె య్యాలంట. నాగేసర్రావుకి కానీ కర్కవదంట. డబ్బంతా దాసేసుకోవచ్చు నంట. తిండి గుడ్డా అన్నీ గవర్న మెంట్లోడియ్యే. కొన్నాళ్ళు ఢిల్లీ లోవుండి, బొంబాయి మెడ్రాసూ, అన్నీ తిరుగుతారంట.”

ఊళ్ళో అందరూ నాగేసర్రావు గొప్పే చెప్పుకొంటున్నారు. నాగేసర్రావు అదృష్టాన్ని తెగ పొగుడుతున్నారు.

కొండయ్య కొళ్లుమండి, “మిలట్రీ ఓడి బతుకెంత! ఎప్పుడు సత్తాడో తెలవదు.” అన్నాడు. “కాకిలాగ కలకాలం బతికేకంటే అంసలాగ ఆరునెల్లు బతికితే సాలదా?” అందామనుకుంది సీతాలు కసిగా.

సత్తి కూడా నాగేసర్రావుని చూసి వచ్చింది. “ఆడు బాగా తెల్ల బడ్డాడే! వోళ్ళుసేశాడు. ఆళ్ళమ్మ కొక మంచి కోక తెచ్చాడు. ఇంకా బొమ్మలయ్యా తెచ్చి ఎవళ్ళెవళ్లకో ఇచ్చాడు” అంటూ ఎప్పటికప్పుడు కబుర్లన్నీ సీతాలికి చెప్పింది.

“నాఊసెత్తాడా? ఎవర్నన్నా నా మాటడిగాడా?” అని ఆరా తీసింది సీతాలు.

“నన్నడగలేదు గానీ, సుబ్బులు సెప్పింది. ‘సీత బాగుందా? ఏవన్నా పిల్లలా?’ అన్నాడంట.”

సీతాలికి కితకీతలు పెట్టినట్టయింది. పకపకా నవ్వింది.

నాగేసర్రావు తెల్లారగట్ట... తల్లిని తీసుకుని వెళ్ళిపోతాడని సీతాలు విన్నది. కంగారు పడింది.

ఉన్న నాలుగు సామాన్లూ ఒక పెట్టిలో సర్ది.... రాత్రిపదకొండు గంటల వరకూ అందరితోనూ మాట్లాడి, చీకత్నే లేవాలని, పడుకున్నాడు

నాగేసర్రావు. మాగన్నుగా నిద్రపట్టింది. ఎవరో కాళ్ళదగ్గర నిలబడ్డట్టుయితే ఉలిక్కిపడి కళ్ళు తెరిచాడు—నిద్రమత్తులో మాట పెగుల్చుకుని “ఎవరదీ?” అన్నాడు గట్టిగా.

“నేను సీతని”

చటుక్కున లేచి కూర్చున్నాడు. ఎగాదిగా చూశాడు.

“ఎందుకొచ్చావు?”

జవాబు చెప్పలేదు. వెక్కివెక్కి పడుతోంది.

“ఏంటా ఏడుపు? ఎందుకొచ్చావు?”

“నేను తప్పే సేశాను. అంతా కొత్త. శాకిరీకి జడిసి ఎల్లి పోయాను.”

“సరేలే! అదంతా ఎందుకు? ఆడి కాడ డబ్బుంది. నాకాడ లేదు. అందుకే గదా పారిపోయావు? సుకంగా వుండు.”

“అలా అనమాకు. నే నిన్నేను. డబ్బుకోసం మోజుపళ్ళేదు. బుద్ధి తక్కువయింది. నీ కోసమే ఎయ్యికళ్ళతో ఎదురు సూస్తున్నాను. నన్ను కూడా నీ ఎంట తీసికెల్లిపో! నీకాడే పడుంటాను. ఇద్దరం ఆయిగా సుఖంగా ఉందారి. నీ మీద పుట్టి డాశెట్టుకొచ్చాను” అంటూ నాగేసర్రావు కాళ్ళదగ్గర కూలబడింది.

నాగేసర్రావు తెల్ల బోయాడు. — “కొండయ్యో?”

“ఆడి మొకం సూడను”

“శన్, నోరుముయ్! నీతి జాతి లేదంపే? ఏట్రాసి ముండలాగా ఆడి కాడికీ నా కాడికీ తిరుగుతుంటావా? ఎవర్నో ఒకర్ని నమ్మాలి. గేనం తెచ్చుకుని ఆడితో అన్నా సుకంగా వుండు. నా ఊసెత్తితే వూరుకోను.”

సీతాలు బెదిరిపోయింది. బిక్కచచ్చి నించుంది.

“ఎళ్ళింక” అన్నాడు నాగేసర్రావు.

కదలేదు సీతాలు. కొంచెం ధైర్యం కూడగట్టుకొంది.

“లవ్వు సెయ్యటం మన సేతులో వుండదని నువ్వన్నేదా? కొత్త లవ్వు కోసం పాత లవ్వు మరచిపోవాచ్చని అన్నేదా?” అంది ఆశగా చూస్తూ.

నాగేశ్వరావు ఆశ్చర్యపడ్డాడు. ఎప్పటి సంగతది! కోపంగా అన్నాడు “అదంతా డబ్బునోళ్ళకీ పేరునోళ్ళకీ చెల్లుబడి. మనక్కాదు”

“ఎందుక్కాదు? మరి నాకెందుకు సెప్పలేదు?” ఏడ్చింది. ఒక్కక్షణం నాగేశ్వరావుకి కోపం పోయింది. మాట్లాడకుండా కూచున్నాడు.

“అప్పుడాడి మీదకి బుద్ధిపోయింది. ఎల్లి పోయాను. ఇప్పుడు నీ మీదే వున్నాయి నా పేణాలన్నీ. ఎందుకు తీసికెళ్ళవు?” ఏడుస్తోనే వుంది.

నాగేశ్వరావు నెమ్మదిగా చెప్పాడు—“నా మాట మర్చిపో. నేనూ, ఉంకోపిల్లా ప్రేమించుకున్నాం. నిన్ను తీసికెళ్ళి ఏ గంగలో దింప మంటావు?” అన్నాడు కొంచెం వెటకారంగా.

సీతాలు దిమ్మెరపోయి నించుంది కాసేపు, “ఎళ్ళిక, ఎవరన్నా సూస్తారు. ఆ రోజులన్నీ మర్చిపో. సుబ్బరంగా వుండు.

సుబ్బరంగానో, సెబ్బరంగానో బతుకుతాల్లె. సావను. ఎప్పుడన్నా ఈ ముండమాట తలుపుకి తెచ్చుకో!” చరచరా వెళ్ళిపోయింది రోడ్డు మీదికి.

చింతచెట్టు నీడలోకి తప్పుకున్న కొండయ్య సీతాల్ని కొంతదూరం నడవనిచ్చి పెద్దపులిలాగ మీదపడ్డాడు, చెంపలు వాయిచాడు. జుట్టు సీకాడు గుద్దు లేశాడు. కాళ్ళా సేతులా కుమ్మాడు. బూతులు తిట్టి “ఇదింటే నీ యవ్వారం? సెప్పు ఆడికాడ కెందుకెల్లావో సెప్పు” అని నిలదీశాడు.

సీతాలు బిక్క చచ్చిపోయింది. ఏడవటం మర్చిపోయింది. “అణ్ణో సారి సూద్దారని ...”

“అంతేనా? అణ్ణీ తీసికెళ్ళిపొమ్మని అడగలేదా? నా మొకం సూడ నని సెప్పలేదా? మాట్లాడవేం? అన్నీ ఇన్నాను. సీ! సిగుమాలిందానా! సెడ బుట్టావే తల్లి కడుపున పో! ఎక్కడికిపోతావో పో! ఎవడితో లెగిసిపో తావో పో! ఇంటికి రాకు. నీ మొకం సూపించకు” అని రొద్రంగా వెళ్ళి పోయాడు కొండయ్య.

సీతాలు చాలా సేపు చింతచెట్టు కింద చీకట్లోనే నించుంది. చెల్లెళ్ళ పడి చచ్చి అందరిమీద కసితిర్చుకొమ్మని మనసు రెచ్చగొడుతోంది.

ఊరు బద్దకంలో పడి నిద్ర పోతోంది. ఇళ్ళ మీదా, వాకిళ్ళ మీదా చెరువు మీదా, చేల మీదా ... వెన్నెల విరగకాస్తోంది.

ఆ సాయంత్రం వేళ వూళ్ళోకి వుప్పు బండితోలుకొచ్చిన ఆసామీ చాకిరేవాడున, బండివిప్పి ఎడ్లని కట్టేసి, తిండి తిని గడ్డిలో పడుకున్నాడు. అర్ధరాత్రి మెలుకువచ్చి చుట్ట కాలుస్తూ చుట్టూ చూస్తూ కూర్చున్నాడు. "ఏయ్! ఎవరా మడిసి?" అని కేకపెట్టాడు దూరంగా తెల్లచీర మనిషిని చూసి.

ఉలుకూ పలుకూ లేదు.

గబగబా లేచి దగ్గరికి వెళ్ళాడు. ఎవర్నువ్వు? చెరువు గట్టున నించున్న సీతాలు తపనచేసిందానిలాగ అంది. "నేను సాకలోళ్ళ పిల్లని వూరికే వచ్చాను" ఆ రెండు మాటలకే కంఠం గజగజ వాణికింది. బండి మనిషి వెటకారంగా నవ్వాడు. "ఇలాంటేలె లెగిసొచ్చినావు. తెల్లకోక అదీ కట్టుకున్నావు. బితుకు బితుకుగా మాట్లాడుతున్నావు ఎవణ్ణా పేమించినా వేంటి? వత్తాని సెప్పి మాయసేశాడా?"

బిత్తరపోయింది సీతాలు.

బండిమనిషి సీతాలు మీదికి జరిగి మొహంలో మొహం పెట్టాడు. "ఏం టాలోసి తన్నావు? ఆడింక రాడు. నాకాడికిరా! రూపాయిత్తాను! బయం లేదులే. ఎవ్వరూ లేరు" అని కావలించుకున్నాడు.

సీతాలుకి భయమేసి విడిపించుకోబోయింది. బండిమనిషి పట్టు వదలేదు. ఉత్సాహంగా నవ్వుతూ, "ఎవణ్ణి పేమించినా వొకటేనే పిల్లా. రూపాయెట్టి సినేమా కెట్టుగాని" అంటూ బలవంతంగా సీతాల్ని బండినీడలోకి లాక్కుపోయాడు.

("జయశ్రీ" మాసపత్రిక నుంచి)